



24.11.2014

ABBOZZ DWAR ID-DIPENDENZA FUQ ID-DROGA (TRATTAMENT MHUX PRIGUNERIJA)

Il-punti ewlenin tal-Abbozz dwar id-Dipendenza fuq id-Droga (Trattament mhux Prigunerija) huma

- Prosekuzzjonijiet għall-pussess għall-użu personali ta' kwantitajiet żgħar ta' drogi (massimu ta' 2 grammi jew ta' 2 pilloli "ecstasy" jew ekwivalenti) se jitwettqu mill-Pulizija skont l-Att dwar il-Kummissarji għall-Ġustizzja u dak il-pussess se jkun soġġett għal pieni li jvarjaw minn €75 għal €125. Pussess għall-użu personali tal-kannabis jew ta' raża tal-kannabis se tkun soġġetta għal firxa iżgħar ta' pieni (minn €50 sa €100).
- Fuq it-tieni kundanna quddiem il-Kummissarju għall-Ġustizzja, jew it-tieni hlas volontarju tal-piena, persuna għandha tiġi riferita lill-Bord għar-Riabilitazzjoni ta' Min Wettaq Reati ta' Droga (*Drug Offenders Rehabilitation Board*) li qed jiġi propost fil-liġi u li se jieħu passi biex jassisti għar-riabilitazzjoni ta' dik il-persuna. Persuna ħatja għat-tieni reat jew reat sussegwenti ta' pussess ta' kannabis jew ta' raża tal-kannabis se tkun riferita biss lil dan il-Bord jekk il-Kummissarju għall-Ġustizzja huwa sodisfatt li l-ħati x'aktarx se jabbuża minn drogi oħra jew jekk il-ħati ma jidhirx quddiem il-Kummissarju anki jekk il-piena tkun giet imħallsa volontarjament;
- Il-Qorti tal-Maġistrati li tkun qed tisma' l-kawża dwar offiżi tad-droga li skond il-linji gwida ppubblikati reċentement m'għandhomx jiġu riferiti lill-Qorti Kriminali jew li jinvolvu reati oħra li mhumiex soġġetti għal aktar minn seba' snin prigunerija u li ma jkunux jikkonsistu f'reati volontarji fuq il-persuna, reati mwettqin bl-użu ta' arma jew ir-reati li jinvolvu l-użu ta' nar jew splussivi, tista', jekk tkun sodisfatta li l-kawża tar-reat hija d-dipendenza fuq id-droga, tikkonverti ruħha f'Qorti tad-Drogi u tirreferi l-akkużat lill-Bord għar-Riabilitazzjoni ta' Min Wettaq Reati ta' Droga (*Drug Offenders Rehabilitation Board*) għat-trattament. Jekk l-akkużat ma jikkoperax mal-Bord, il-każ jiġi riferut lura lill-Qorti u jkompli jinstema bħallikieku riferenza lill-Bord qatt ma saret.

- Jekk f'perjodu ta' 18-il xahar il-Bord jirraporta lill-Qorti li r-riabilitazzjoni kienet ta' suċċess, il-Qorti se tkun intitolata li tirrikjama il-prosekuzzjonijiet kriminali pendenti kontra l-akkużat quddiem il-Qrati kollha u li jaqgħu taħt il-kompetenza originali tagħha jew taħt il-kompetenza estiża (10 snin prigunerija) biex jinstemgħu quddiemha u se tkun intitolata wkoll li ma tapplikax perjodu obligatorju ta' prigunerija stabbilit bil-liġi jew li tapplika ordni ta' *probation* jew sentenza sospiża.
- Matul iż-żmien meta l-akkużat ikun ġie riferut lill-Bord għar-Riabilitazzjoni ta' Min Wettaq Reati ta' Droga (*Drug Offenders Rehabilitation Board*), il-każ għandu jkompli jinstema' quddiem il-Qorti iżda ma jistax jiġi deċiż.
- Il-kultivazzjoni ta' pjanta tal-kannabis li tipproduċi kwantità żgħira għall-użu personali mhux se jibqa' jkun soġġett għal perjodu obligatorju ta' prigunerija jew għall-esklużjoni tal-applikazzjoni għal *probation* jew sentenza sospiża.
- Preparazzjonijiet mediċinali tal-pjanti tal-kannabis jistgħu jkunu preskritti minn tabib speċjalista jekk m'hemmx alternattivi vijabbli.
- L-użu tal-pjanti tal-kannabis jista' wkoll jiġi preskrit minn tabib speċjalista bl-approvazzjoni tas-Suprentendent tas-Saħħa Pubblika li jista' wkoll jimponi kundizzjonijiet.
- Ser jiġi stabbilit Bord għall-Pariri dwar il-Politika fl-Għoti tal-Pieni (*Sentencing Policy Advisory Board*) bl-iskop li jabbozza *sentencing policies* fir-rigward ta' reati tad-droga sabiex jipprova jiżgura konsistenza bejn il-pieni mogħtija mill-Qrati differenti. Il-Ministru jista' jestendi l-mandat tal-Bord għal reati oħra.
- Il-pussess ta' drogi pprojbiti xorta se jibqa' soġġett għal arrest speċjalment sabiex jippermetti lill-pulizija biex tinvestiga reati relatati aktar serji.
- Il-benefiċċji tal-Att ma japplikawx għal persuni li jbiegħu drogi fil-viċinanza ta' skejjel, klabbs taż-żgħażaġh jew istituzzjonijiet simili; għal reati tad-droga relatati mal-faċilitajiet korrettivi; għal persuni li jbiegħu drogi lill-minuri, lin-nisa tqal jew lill-persuni li jkunu qed jagħmlu l-programm ta' riabilitazzjoni mill-vizzju tad-droga.